

pohēhe mai koe ko au ko te Hahi o Ingarani kei te whakakore i tena karangatanga teina tuakana i waenganui i a au i a koe i te Katorika: kaore, engari ko koe ano. E karanga ana au i au ko te Hahi Katorika o karanga ana koe i a koe ko te Hahi o te Romana Katorika. Kei te matau ra koe ki te tikanga o enei whakahuatanga mehemea kaore waiho maku e whakaatu ki a koe. E mea ana au nga hunga whakapono katoa he mema no te Hahi o Te Karaiti puta noa i te ao tae noa ki a koe te urunga mai: ko koe ia e mea ana ko nga hunga whakapono ko nga hunga anake e whai ana i muri i au tikanga i a te Romana Katorika. Na e hoa no wai te he i kore ai taua e hoahoa, i kore ai e teina e tuakana. Tetahi he tino kainga au na o niho na o te Katorika. E tae atu ana ano ranei ta koutou pepa Maori ta te Katorika ki a koe? Hei kona koe kite iho ai he tino kaungaunga au he tino taunutanga nau e whakateina tuakana mai na koe. To kupu whakamutunga mo te ngaronga o taku whakaaro pai i taku whakawhirinaki ki te Kai-ta i te Paipera. E hoa mehemea he tangata whakaaro whanui koe, he tangata hohonu ki te titiro ka kite koe i te kino o tenei mahi o te kati i te Kupu a te Atua kei korerotia e te tangata. Ko koe ano ko te Katorika e pakanga nei i Nin Tirani nei kia kaua e akona te Paipera i roto i nga Kura a te Kawanatanga he take nui tena kei te aroaro o te Kawanatanga inaianei. Ko ahau ko te Weteriana, ko te Perehipitini, ko te Ope Whakaora me era atu karangatanga Hahi kei te turanga kotahi kei te whai katoa kia akona te Kupu a te Atua i roto i nga Kura Kawanatanga katoa. E hoa ko te tino mea tenei oana i mutu ai ta taua hohonu ta te Maori i a taua ara ko te Paipera. Ka tika ano ra kia ngaro taku whakaaro pai i te kino o tenei mahi a nga Katorika ki te puru i nga mangai o a ratou whakaminenga o nga iwi hoki e noho ana i roto i te pouritanga kei kai i te Kupu o te ora. E hoa ata whakaarohia iho enei kupu ka ata whiriwhiri ano o whakaaro. Ko te tino putake o enei kupu hei whakamarama i a koe i era atu hoki e pena ana te titiro i tau na e mohio atu nei au ki roto koutou i te pouritanga e kuhu ana. Heoi ra e te hoa. Kia ora. —ETIHA Kopara.]



RONGO KORERO O TE WHAWHAI.

I TE mea kua roa rawa te wa e whakahaerea ana te pakanga inaianei he uaua te hoki whakamaori i tenei wa ki nga korero o te timatanga mai o te whawhai; engari waiho ko nga korero e werawera ana mai hei whakaaturanga ake inaianei hei muri ra ka hoki whakamuri atu ai ki te kohi haeremai i etahi o nga korero kua mataotia. He uaua te whakarapopototo haere i nga korero o te whawhai i te mea kei te marara noa iho te ahua o te whawhai; inakoa ko te Wiwi raua ko te Ingarihi kei te rohe tonu o te Wiwi e whawhai atu ana ki a Tiamani; ko nga Peratiana kei to ratou na whenua ano e whawhai ana ki a Tiamani ahakoa ra kua hui mai ano tetahi whahanga o ratou ki te Ingarihi raua ko te Wiwi. Ko Rubia kei te para haramai i tona huarahi whakatehauaauru i te rite-nga atu ki Tiamani, ko Hewia raua ko Abitiria kei roto ano i o raua na rohe e whawhai ana. Ma te mapi e kite na koutou e tino marama ai koutou ki te takoto o enei whenua ara o Tiamani (Germany) o Wiwi (France) o Peratiumu (Belgium) o Hewia (Servia) o Abitiria (Austria) o Rubia (Russia) o Itari